


# काजूले

## Kajule



आलेक्स गॉयस  
Alex Goes



1875  
1876



*K. Gokuldas Prabhu,*  
CORPORATION BANK







# काजुले

काजुले (०)

(१) काजुले काजुले

: १३३३

१९९१ काजुले

आलेक्स गॉयस

विनिमय काजुले : १३३३

काजुले ०१ : १३३३

काजुले काजुले : १३३३

: १३३३

काजुले काजुले

काजुले काजुले काजुले काजुले

- क्रिस्त प्रकाशन -



काजुले :

(C) आलेक्स गॉयस

क्रिस्त प्रकाशन (१)

पयली खेप :

ऑक्टोबर १९८२

मुखचित्र : लुईस बारेटो

मोल : १० रुपया

छापपी : सेंट्रल प्रिटींग प्रेस.

उजवाडावपी :

आलेक्स गॉयस

दुतळें, मडकय, पो. माड्डोळ गोंय ४०३४०४.



हे काव्यरुपी काजुले

म्हज्या सर्गेस्त बापायच्या

पवित्र उगडासाक समर्पितां....

He kavyarupi kajule

Mhojea sorgest bapaichea

Povitr ugddasak somorpitam....



## उगते मनान.....

म्हजें हें काजुल्यां भीरें तुमचे मुखार हाडटना आयज म्हाका जी खोस जाता ती अशी उतरानी उगतावंक जावंचेली ना. तेच वांगडा हे “ काजुले ” एकटावन जातगीर ते उजवाडाक हाडचे वेळार जे जे देवमनशानी म्हाका कसलो ना कसलो पालव दिलो तांचो हांगा थोडोभोव उल्लेख जालो ना जाल्यारय म्हजे मनाक शांतताय मेळचीना.

पद्मश्री र. वि. पंडित, तशेंच दो. मनोहरराय सरदेसाय हे जेष्ठ साहित्यिकांनी आपलो मोलादीक वेळ होगडावन म्हजे कवितां झेल्याची बरे तरेन मांडावळ कोरून दिलेबद्दल तांकां देव बरें कोरूं म्हण्टना लेगीत उतरां उणी पडटात कशीं दिस्तात.

श्री. लुईस बारेटोन हे झेल्याचें सोबीत बरें विनामूल्य मुखचित्र चित्रावन म्हाका भोव उपकारांत दवल्लो. तशेंच सेंट्रल प्रिन्टींग प्रेसाचे मालक श्री. राजन गायतोंडे हाणीं सदळ हातान पुस्तक छापून दिवपाचें उतर दिल्ल्यान आनी तातूंत काम करपी कामदार भावानी व्हडे जतनायेन पुस्तकाची छापणावळ करून दिलेबद्दल हांव तांचोय खूप उपकारी.

आयज हे म्हजे काव्यरूपी “ काजुले ” पुस्तक रुपान वाचप्यां मुखार येवंक पावले फकत बरें मागप्यांच्या कश्टां आनी आशीर्वादा खातीर. हांगा जायते बरें मागप्यां मदीं, म्हजे भोव बरे इश्ट, बाब अनय भांडारी हांचोय व्हड वांटो आसा, हें म्हज्यान कशें विसरूं येत ?

—आलेक्स गॉयस



## वाटेंतलीं उतरां—

कोंकणी साहित्याचो ओव्ड सध्या नाटक, कथा, कादंबरी ह्या साहित्य प्रकारांकडेन वळिल्लो दिसता. पुण गोंयचे सुटके उप्रांत घसाघसा व्हांवक लागिल्लो कोंकणी काव्याचो दूदसागर तसोच व्हांवत आसा. नागेश करमली, पुंडलीक नायक, रमेश वेळुस्कार, माधव बोरकार, जेस फेर्नादिश आनी जायत्या तरण्या कवींनी कोंकणी काव्याक नवो आकार नवो नेट दिला.

आज हो तरणो कवी आलेक्स गोंयस तुमचेमुखार आपल्यो घाकटुल्यो कविता दवरता. रेडियो आयकतल्यांक आनी कोंकणी नेमाळीं वाचतल्यांक आलेक्साचें नांव नवीन न्हय. त्याभायर दुसरो एक कवी जे. एल. गोंयस हाजो तो भाव. आपली पयली स्फूर्त ताणें भावाकडल्यानूच घेतल्या. हेर भारती भासांकडलें तुटिल्लें नातें परतून जुळवपाक कांय कातोल्क बरोवप्यांनी येत केले. मराठी, हिंदी हांचो अभ्यास करून आनी शणै गोंयबाबांची बरपावळ वाचून आनी पचोवन तांणीं आपली साहित्यिक कोंकणी घडयली. जशे रोमींत तशेच ते नागरीत बरोवंक लागले. हो नवी वाट दाखोवपी बरोवपी म्हळ्यार फेलीस कादोझ तेंच गिरेस्त दायज घेवन, आलेक्स कविता बरयता ताजेर हिंदू कोंकणी कवींचो शाप दिसता हांतूंत दुभाव ना. पुण हिंदू आनी किरिस्तांव समाजांक एकठांय हाडपी, सगल्यांचे वळखीची, पुण नवे धर्तीची कोंकणी तो आपणायता. आलेक्स हाणें देवनागरींतलें कोंकणी साहित्य वाचलांच पुण मराठी, हिंदी आनी संस्कृत ह्या भासांचोय ताणें अभ्यास केला. अशेंच सगल्यांनी केल्यार कोंकणी भाशेच्या मळार हिंदू आनी किरिस्तांव असो भेद उरचोच ना. पुण आपली भास अशी अखिल-गोमंतकीय करतांना, आमकां कोंकणी लोक-काव्याचो आनी हजारांनी घडिल्ल्या कांतरांची विसराय पडूंक फावना. किरिस्तांव कवींनी मांडे, दुलपदां, कांतरां हांचीय परंपरा मुखार चलोवंक जाय. तरणो कवी तोमाझिन्यु कादोझ हाणें ती वाट धल्ल्या. आलेक्स हो पिरायेन भुरगो तरी आपल्या जिवितांतले लिक-लिक उजवाड दिवपी कांय अणभवाचे काजुले ताणें ह्या पानार शिपडायल्या.



ताजे वळींत उमाळ्याची हूनसाण आसा तसोच बुग्रीचो उजवाड. भोंव-  
तणची ढोंगा ताणें पारखिल्यां.

‘देवाक धा नाल्लांचें, गोंडशें घाल, जीव लाळेल्या, देवाली काय भटाली !’

‘कित्याक अशें तोंड लिययता, दुडू हातान व्हेल्ले, हात लियय !’

‘ताजे तकलेर, पांय दवरून, तो चलता, रस्तो फुडलो.’

‘गरींबालीं, भाटां बेसां खावन, ‘तो’ केस करता कोर्टांत.’

‘पाद्री, शेरमांव सांगता, जुजेफीनाक, पळोवन.’

हो कवी अशे हे चिमटे काडटा.

पुण हो कवी तरणो म्हण्टकच मोगाच्या मोगांत पडिल्लो. आपले सपन  
सुंदरिक तो म्हण्टा :

‘तुवें सदांच, लजेत रावंचें, आनी हावें, तोखेत !’

आनी तो तिका पाचारता.

‘मेळचें जाल्यार, यो एके, काळखे राती, नखेत्रांच्या उजवाडांत, जीण  
फुलोवंक.’

आनी तीज्या रागाचोय ताका मोग.

‘तुवें मोखलें, रागान, हावें जिखलें, मोगान.’

ह्या तरणांठ्यान जिविताचे बरे-वायट अणभव घेतल्या आनी शार्णेण  
जोडलां

‘घडून गेल्ल्या घडण्यांचेर, उजवाड कित्याक, घावो उस्तून बेश्ट्यो वेदना  
कित्याक ?’

अशे हे काजुले, झिगझिगीत, लिकलिकत, धाकटुलेच पुण काळोख उज-  
ळावपी आनी वाट सांसपितल्यांक, “रस्त्यार हाडून सोडपी.”

एक रात अशी येवची असल्याच काजुल्यांनी उमाशेची लख्ख पुनव  
जावची तो मेरेन ह्या धव्या पानांवेले हें काजुल्यांक आमी तोखेत रावया.

पणजी.

—मनोहरराय सरदेसाय



पिसोळ्याक धरुं नाका

ताचीं पांखां तुटलीं

ताची फाट धर

तुजी आदावंत सुटली.



**Pisolleak dhorum naka**

**Tachim pakham tu'ttolim**

**Tachi fatt dhor**

**Tuji adavont su'ttoli.**



एके फावटी

दोन कामां

करूंक गेलों

घरा परतताना

दोनूय अर्घारूच

उडोवन आयलों



**Eke favtti**

**Don kamam**

**Korunk gelom**

**Ghora portotona**

**Donuim ordhearuch**

**Uddovn ailom.**



तुज्या दुखी काळजाक

म्हजें सुखी काळीज ओंपून

शेकीं हावंच दुखवलों.



**Tujea dukhi kallzak**

**Mhojem sukhi kalliz onpun**

**Xekim havnch dukhoulom.**



देवाक धा नालांचें

गोडशें घाल !

जीब लालेल्या...

देवाली काय भटाली ?



**Devak dha na'lanchem**

**Goddxem ghal !**

**Jib lallelea...**

**Devali kai bhottali ?**



सुख मेळोवंक  
 ताकतीकेन असो  
 नाका धावूं;  
 फाटसून तुज्या  
 सुखूच चलता  
 ल्हवू ल्हवू.



**Sukh mellonvk**

**Taktiken oso**

**Naka dhavum;**

**Fatsun tujea**

**Sukhuch cholta**

**Lhou lhou.**



एक रात तुजी  
 एक रात म्हजी  
 आनी एक रात  
 आमची दोगांयचीय.



Ek rat tuji

Ek rat mhoji

Ani ek rat

Amchi dogaimchi-i



आंकवारपणांत मो ग

न्हिदूंक दिना,

खावंक दिना;

लग्ना उपरांत

सगळें मेळटा

वेळच गावना.



**Ankvarponnant mog**

**Nhidunk dina,**

**Khavnk dina**

**Logna uprant**

**Soglem mellta**

**Veluch gavona.**



एकटो आयलो

रुखा पोंदाक

विसव घेवंक बसलो;

दुसरो येवन

कुराडीचे घाय

घालून गेलो.



**Ektto ailo**

**Rukha pondak**

**Visou ghenvk boslo;**

**Dusro ievn**

**Kuraddiche ghai**

**Ghaun gelo.**



रूप पळोवंक

हारसो कित्याक?

म्हज्या दोळयांत पळय !



Rup pollovnk

Harso kiteak ?

Mhojea dolleant polloi !



दुकां वोंठार गळ्ळीं

तेदनाच—

दुःखाची खारसाण कळ्ळी.



**Dukam vonthar go'llim**

**Tednach-**

**Duk'khachi Kharsann ko'll**

हांडिवेलो कळसो

तुजो

उप्पाट भरिल्लो

पियेंवंक लालेता

जण एकलो.



Handdivelo kollso

Tujo

Upatt bhcri'lo

Pienvk lalleta

Zon eklo.



12

होडेकारा

घाल होलो

नेटान घाल

सकाळ जावंची जाल्या.



**Hoddekara**

**Ghal holo**

**Nettan ghal**

**Sokall zanychi zalea.**

कित्याक अशें

तोंड लिपयता ?

दुड्ड हातान व्हेल्ले

हात लिपय!



**Kitak oxen**

**Tondd lipoita ?**

**Duddu hatan vel'e**

**Hat lipo!**



आंगठो मारून  
 सामको फटवलौं  
 कागद भलतेंच  
 उलोवन गेलें.



Angtho marun  
 Samko fottovlom  
 Kagod bholtench  
 Ulovn gelem.

तुजो पदर

हुबलो वान्यार

म्हजें मन

ना थान्यार.



**Tujo poder**

**Hublo varear**

**Mhojem mon**

**Na tharear.**



लहार फुतफुतलें  
 पायां सकयली  
 रेंव घेवन  
 नांच जालें.



**Lhar futfutlem**

**Paiean sokoili**

**Renv gheun**

**Nanch zalem.**

17

तान भागयता

पावस

दुकाळ हाडटाय

पावस.



**Tan bhagoitai**

**Pavs**

**Dukoll hadtai**

**Pavs.**



दूद दाट म्हण

उदक रकयलें

दूदाचेंच

उदक जावन गेलें.



**Dud datt mhonn**

**Udok rokoilem**

**Dudachench**

**Udok zaun gelem.**

तो हातांत  
 कट्टी घेवन  
 भीक मागीना  
 गिरेस्तांचीं  
 पुंजायता मनां.



**To hatant**

**Ko'tti gheun**

**Bhik magina**

**Girestanchim**

**Punzaita monam.**



लग्न जावंक

फोरसार म्हाका

नाका करूंक;

मोग पूराय

मेळटना तुजो

लग्न आनीक

कित्याक करूं ?



Logn zank

Forsar mhaka

Naka korunk;

Mog purai

Melltona tuzo

Logn anik

Kiteak korum ?

विसरुं कसो

काळजार घाय

सामको ताजो.



**Visrun koso**

**Kallzar ghai**

**Samko tajo !**

कावळ्याचेर ताणें

शेंवटीलो फातोर

बशिल्लेकडेन कावळो

मनांतल्या मनांत हासलो.



**Kavleacher tannem**

**Xevtilo fator**

**Boxi'le koden kavillo**

**Monantlea monant hanslo**



ताजे तकलेर

पांय दवरून

तो चलता

रस्तो फुडलो.



**Taje tokler**

**Paim dcurun**

**To cholta**

**Rosto fudlo.**

24

तिजे बांयचो थाव

ताका कसोच मेळना

तरी तो थारना.



**Tije baincho thav**

**Taka kosoch mellona**

**Tori to tharona.**

चिमणेन कावळ्याक

मानलो भाव

तदना सावन

कावळ्याचेर पडलो ताण.



**Chimnen kavleak**

**Manlo bhav**

**Tedna savn**

**Kavleacher podlo tann.**



26

एका फाराक

दोन बकीं

म्हण्टा थंय भासा

बकीं उडलीं.



**Eka farak**

**Don bokim**

**Mhonttam thoim asa**

**Bokim uddlim.**

संगीतान

भूक भागयली,

तू

तान भागय.



**Songitan**

**Bhuk bhagoili,**

**Tum**

**Tan bhagoi.**

मोगा उतरांच्या

पावसांत तुज्या

हांव सामको

ओलो चिंब !



**Moga uttranchea**

**Pavsant tujea**

**Hanv samko**

**Volo chimb !**



दोन वर्सां

साल्लीं मोन्यानी

निरोप दितलो म्हळ्यार

आज उतरांच मोनी.



**Don vorsam**

**Sa'lim moneanim**

**Nirop ditlom mhollear**

**Aiz uttranch monim.**

गरीबांल्या घरांत

जळटा मेणवात

जेजून धाडिल्ली;

गिरेस्ताली अडेची

पेढा लायट

घातमारी !



**Goribalea ghorant**

**Zollta mennvat**

**Jezun dhadi'li;**

**Girestali oddechi**

**Pe'tta laitt**

**Ghatmari !**

म्हजे वेंगेत रावन

तुवे

सपनांतलो राजकुंवर सोदलो,

तुजे वेंगेत रावन

हांव

सपनेतूच उल्लों.



**Mhoje vengent ravon**

**Tuvem**

**Sopnantlo rajkunvor sodlo,**

**Tuje vengent ravon**

**Hanv**

**Sopnetuch u'lom.**



32

व्हडवीक तुजी  
गावंची कितली ?  
रक्तांतूच तुज्या  
व्हडवीक खोटी.



Vhoddvik tuji  
Gavnchi kitli ?  
Rogtantuch tujea  
Voddvik khotti.

तिज्या काळजाक  
 काळीज लावन  
 ताणें तिचें  
 काळीज इबाडलें.



**Tijea kallzak**

**Kalliz lavn**

**Tannem tichem**

**Kalliz ibaddlem.**

तुवें हावें

सपनां रंगयलों

अनंत रंगानी;

तुवें सपनांचो

आस्वाद घेतलो

आनी हांव

तातूंत घुसपलों.



**Tuvem havem**

**Sopnam rongoilim**

**Onont ronganim;**

**Tuvem sopnancho**

**Asvad ghetlo**

**Ani hanv**

**Tatunt ghuspolom.**

35

कितलो वेळ

वाट पळोवं ?

दोळ्याक म्हज्या

जागयत दवरूं ?



Kitlo vell

Vatt pollovum?

Dolleank mhojea

Zagoit dovrum ?



तुवें सदांच  
 लजेत रावंचें  
 आनी हांवें  
 तोखेत !



**Tuvem sodanch**  
**Lojet ravnchem**  
**Ani havem**  
**Tokhet !**

ना खंय ?

वलां व्हरतात थंय !



**Veta Khoim?**

**Pavlam vortat thoim !**

38

गरीबालीं

भांटां बेसां खावन

‘तो’ केस करता कोर्टांत.



**Goribalim**

**Bhattam besam khavn**

**‘To’ kes korta kortant.**

39

हावें देखलें

आनी सांडलें

फाल्यांक—

फाल्यां उजवाडलोच ना.



**Havem dekhlem**

**Ani sandlem**

**Faleank—**

**Faleam uzvaddloch na.**



तुका उलोवंक

तोंड आसा ?

आसतलें कशें ??

खातलो म्हळ्यार

घरांत एक

गोटोय ना !



**Tuka ulovnk**

**Tondd asa ?**


**Astolem koxem ??**

**khatlo mhollear**

**Ghorant ek**

**Gottoi na !**

काजुंतेंपार म्हुट्ठो खावंक  
 वेळच गावना;  
 काजू उलगतात —  
 हांव सोदता तट्ठो  
 तेदना तुर्मणय दिसना.



**Kaju tempar mu'tho khavnk**  
**Velluch gavona;**  
**Kaju ulgotat—**  
**Hanv sodtam to'tho**  
**Tedna turmonnui disona.**

रोंप्याचो रुख

जाता

म्हज्या मोगाचें

गीत जाता.



**Ronpeaeho rukh**

**Zata**

**Mhojea mogachem**

**Git zata.**

' ताज्या चितेर  
 पडूंक जाय आसलीं  
 चंदना रोपटीं '  
 म्हण्टा एकलो  
 धेकर काडीत ;  
 ' भांगरा कांडी  
 कित्याक न्ही !'  
 हावें येवजिलें  
 कांय खीण.



'Tajea chiter  
 Poddunk zai aslim  
 Chondona ropttim '  
 Mhonntta eklo  
 Dhenkor kaddit ;  
 ' Bhangara kanddi  
 Kiteak nhim ?'  
 Havem eujilem  
 Kaim khinn.



म्हजें काळीज तुका  
 हावें उगतें केलें;  
 तुजें आंग  
 गर्वान फुगलें,  
 आनी कशें  
 कोण जाणां  
 म्हजें काळीज  
 आवचितूच धांपलें.

Mhojem kalliz tuka  
 Havem ugtem kelem ;  
 Tujem ang  
 Gorvan fuglem,  
 Ani koxem  
 Konn zannam  
 Mhojem kalliz  
 Avchituch dhamplem.

देवा,  
 मनशांचीं पातकां  
 तूं ना निवारता ;  
 तुवें ना कसलें  
 पातक केलां  
 देखून तूं  
 बंदखण भोगता ?




**Deva,**  
**Monxeachim patkam**  
**Tum ga nivarta;**  
**Tuvem ga koslam**  
**Patok kelam**  
**Dekhun tum**  
**Bondkhonn bhogta?**

46

खाता तांगेर

आनी बोंब.ताय

तांगेरूच ?



**Khota tangr**

**Ani Vonktai**

**Tangeruch ?**

देवाक मेळचो आसा ?

पयलीं भटाक मेळ !



**Devak mellcho asa ?**

**Poilim bhottak mell !**



48

घांस मारुंक

तोंड उघडलें

चावो घेतना

दांतानी अडयलें.



**Ghans marunk**

**Tondd ughoddlem**

**Chavo ghetna**

**Dantani oddoilem.**

पाद्री—

भुकेल्ल्यांक जेवंक वाडचें

तानेल्ल्यांक पिऊंक दिवंचें

पुण रानप्याचें पोट भुकेल्लेंच !



padri-

Bhuke'leak jevnk vaddchem

Tane'leak piunk divnchem

Punn ranpeachem pott bhuke'lench !

50

दुःखाचें सवंग

भेस बरें केलें

लोकांत मात

हाशें जालें.



**Dukhachem sovong**

**Bhes borem kelem**

**Lokant mat**

**Haxem zalem.**

गरीब गरीबाचेर

थोमणें मारुंक आयकना

गिरेस्ताचेर

तोंडच उगडना.



**Gorib goribacher**

**Thomnnem marunk aikona**

**Girestacher**

**Tondduch ugoddna.**

ताचेंच चोरून

परती ख्यास्तय ताकाच ?



Tachench chorun

Porti kheastui takach ?



साडी घेतल्या

हजाराची !

वयल्यान 'ही' म्हण्टा

बरी हाडची आशिल्ली !!



**Saddi ghetlea**

**Hozarachi |**

**Voilean 'hi' mhontta**

**Bori haddchi axi'li !!**

54

पाद्री

शेरमांच

सांगता

जुजेफीनाक

पळोवन.



padri

Xermanv

Sangta

Jujefinak

Pollovn.

रोंपी माड्डयता ?

नाका

तीच तुका

सावळी दिवंची आसा.



**Rompi ma'ddoita ?**

**Naka**

**Tich tuka**

**Savlli - ivnchi asa.**

56

उकट्टा ?

कपडे काड

वारो जावन

खेळटां तुज्या आंगार



**Uko'tta ?**

**Kopdde kadd**

**Varo zavn**

**Khelltam tujea angar !**

तुजें आंग धवें

पिठाचें !

म्हजें आंग कालें

पाशाणाचें !!



**Tujem ang dhovem**

**Pithachem !**

**Mhojem ang Kallem**

**Paxeannachem !!**



जाण्टेपणांत

करीन दिस्ता जायतें

तें करुंक

शक्त पडटा उणें.



Zan'tteponnant

Korin dista zaltem

Tem korunk

Xeokt poddta unnem.

मेळचें जाल्यार

यो एके

काळखे राती

नखेत्रांच्या उजवाडांत

जीण फुलोवंक.



Melchem zalear

leo eke

Kajlkhe rati

Nokhe'ttranchea uzvaddant

Jinn fulovnk.

घेतना घेतलें

पोशान

दितना कित्याक

थापटान ?



**Ghetna ghetlem**

**Poxean**

**Ditna kiteak**

**Thapttan ?**

म्हज्या काळजांत

हावें—

रोपटें रोयलां

तुज्या उतरांचें.



**Mhojea kallzant**

**Havem—**

**Ropttem roilam**

**Tujea uttranchem.**

देवाक फुलां

घालूंक मेळना ?

भटाच्या

गळ्यांत घाल !



Devak fulam

Ghalunk mellona ?

Bhottachea

Gholleant ghal !



तूं येता

सपन जावन

तूं वता

म्हाका जागोवन.



**Tum icta**

**Sopon zaun**

**Tum vota**

**Mhaka zagoun.**

आयलें न्हेसून  
 झगझगीत साडी  
 परतलें करून  
 कुड्डो सगळ्या जनी  
 हांव एकटो एकसुरो  
 उल्लों सगळ्याक सांसपित.



Ailem nhesun  
 Zogzogit saddi  
 Portolem korun  
 Ku'ddo soglea joni  
 Hanv ektto eksuro  
 U'lom sogleak sancpit.

येतना आयलें

हात हालयत

वतना गेलें

हांडीर झेलयत.



**Etna ailem**

**Hat haloit**

**Votna gelem**

**Handir zeloit.**

म्हाका सपनां पट्टात

दिसाचीं

कित्याक जाणा ?

रातचो म्हाका

वेळच मेळना.



**Mhaka sopnam podd'tat**

**Disachim**

**Kiteak zana ?**

**Ratcho mhaka**

**Velluch mellona.**

मोगाचे सोपूद

म्हाका कित्याक लागतीत ?

मोगाखातीर घेतल्यात

लागतीत तेका !



**Mogache sopud**

**Mhaka kiteak lagtit ?**

**Moga khatir ghetleat**

**Lagtit teka !**




पाद्री म्हण्टा -

‘पातक करतलो

इंफेर्नांत पावता’

हांव विचारतां -

‘इगोर जेचे पैशे खातलो ?’



**Padri mhontta-**

**‘Patok kortolo**

**Infernant pavta’**

**Hanv vichartam--**

**‘Igorjeche poixe khatlo ?’**

तुवें मोखलें

रागान

हावें जिखलें

मोगान.



**Tuvem mokhlem**

**Ragan**

**Haven jikhlem**

**Mogan.**

कितलो वेळ

पळेलें तुका

तान भागलीच ना;

दोळ्यांच्यो पातयो

मिटल्यो तरी

तूं हाल्लेंच ना.



**Kitlo vell**

**Pollelem tuka**

**Tan bhaglich na;**

**Dolleancheo patieo**

**Mittleo tori**

**Tum ha'lench na.**

सगळे जाण

रूप रंगाक लाळेतात;


म्हज्या वाट्याक

हें सगळें

नासल्यार चलता,

नितळ परमळाचो

म्हाका सांगात जाय.



**Soglle zann**

**Rup rongak lalletat ;**

**Mhojea vatteak**

**Hem soglem**

**Naslear cholta,**

**Nitoll pormollacho**

**Mhaka sangat zai.**

मोगा उलोवंचें जाल्यार

मोगांत पडचें खंय

मरणाचें उलोवंचें जाल्यार...?



**Moga ulovnchem zalear**

**Mogant poddchem kholm**

**Mornnachim ulovnchem zalear.....?**




पाना एदथें

कवीत म्हजें;

पान सुकलें,

कवीत मात

सर्वकाळ जगलें!



**Pana edem**

**Kovit mhojem;**

**Pan suklem,**

**Kovit mat**

**Sorvkall joglem !**

वचच्या पयलीं  
 म्हजेंय थोडें  
 आयकून वच ;  
 थंय तुका  
 नाडलें जाल्यार  
 म्हज्या दारार  
 मारुंक यो.



**Voch'chea poilim**  
**Mhojeim thoddem**  
**Aikun voch ;**  
**Thoim tuka**  
**Naddlem zalear**  
**Mhojea darar**  
**Marunk ieo.**

यादीन तुजे

पूराय उबगलां

शक्त हाड बेगीन

तुज्या दिश्टाव्यान.



Iadin tuje

Purai ubgolam

Xeokt hadd begin

Tujea dixttavean.

रेब्यांत पडलों


भोवतणी ही गर्दी ;

खबर सगळ्याक फांकली ;

धडपडटां वैर सरुंक

हात दिवंक

कोणच दाखयना तयारी.



**Rebeant poddlom**

**Bhonvtonni hi gordi ;**

**Khobor sogleak fankli ;**

**Dhoddpoddtram voir sorunk**

**Hat divnk konnuch**

**Dakhoina toieari.**

तुज्या बगर  
 रावचें वक्षें  
 तुवें आदीं  
 शिकयल्यार  
 मूं तें ?



**Tujea bogor**

**Ravchem koxem**

**Tuvem adim**

**Xikoilear mum tem ?**

आपयता तेदना

ताका वेळ असना

आधोवंकना तेदना

शीण काडचोय रावना!



**Apoita tedna**

**Taka vell asona**

**Apovnk na tedna**

**Xinn kaddchoi ravona !**



तुज्या वेंगेंते रावचेली

आस म्हजी।

भागली ना रे भागली ना;

ही काजळी रात कशीच

पूरली ना रे पूरलीना.



**Tujea vengent ravcheli**

**Ass mhoji**

**Bhagli na re bhagli na;**

**Hi kajlli rat koxich**

**Purli na re purli na.**

कुल कुलता

पोरसांत

मोग शिजता

काळजांत.



**Ful fulta**

**Porsant**

**Mog xijta**

**Kallzant.**

शेतांत शेतकार

गळयता घामाच्यो

पावळ्योच पावळ्यो;

घरांत ताच्या

खाणी मोतयांच्यो.



**Xetant xetkar**

**Golloita ghamacheo**

**Pavlleoch pavlleo;**

**Ghorant tachea**

**Khanni motiancheo.**

घडून गेल्या घडण्यांचेर

उजवाड कित्याक ?

घावो उस्तून बेश्ट्यो

वेदना कित्याक ?



**Ghoddun ge'lea ghoddneancher**

**Uzvadd kiteak ?**

**Ghavo ustun bextteo**

**Vedona kiteak ?**

83

मागलीं फुलां

कांटेच मेळ्ळे

तांचेंव हावें

पोरसा खातीर

कुंपण केलें.

**Maglim fulam****Kanttech me'lle****Tanchench havem****Porsa khatir****Kumponn kelem.**

जीण फुलोवंक

तुजो आधार;

जीण बावोंक

तुज्याच उतरांचो घाय.



**Jinn fulovnk**

**Tujo adhar;**

**Jinn bavonk**

**Tujeach uttrancho ghai.**



प्रगती ?

मडसरी !

सगळेकडेन

गरीबी आनी भिकारी !!



**Progoti ?**

**Moddsori !**

**Sogle kodden**

**Goribi ani bhikari !!**

गिरेस्ताले हिशोबांत

दोन चडले

व्हडलें काय घडलेना;

दोन पडले उणें

दनपरां जेवणूयं

चल्लें ना.



**Girestale hixeobant**

**Don choddle**

**Vhoddlem kaim ghoddlena;**

**Don poddle unnem**

**Donparam jevonnuim**

**Cho'lem na,**

गिरेस्ताले घरांत

पैशाचें भाण

गरीबाले घरांत

भावनांची खाण.



**Girestale ghorant**

**Poixeachem bhann**

**Goribale ghorant**

**Bhavonanchi khann.**

जीव दिवंक

दर्या कित्याक जाय ?

कट्टीभर उदकांत

तुजें नशीब आजमाय.



**Jiv divnk**

**Dorya kiteak zai ?**

**Ko'tti bhor udkant**

**Tujem noxib azmai.**

जेजू खुरसार चडलो

आमकां लागून

ताजें मोल

फारीक करया

अंतःकरण नितळ दवरून !



**Jezu khursar choddlo**

**Amkam lagun**

**Tajem mol**

**Farik korum-ia**

**Ontoskoronn nitoll dovrunt**

सांगचें आसलें

जायतें

तूं दिसतांच

विसल्लों सगळें.



**Sangchem aslem**

**Zaitem**

**Tum distanch**

**Viso'lom sogllem.**



तुवें म्हाका मोगाचें

सोब्रीत धडे शिकयले

जिवीतभर यादीत उरतले;

ते धडे -

म्हज्या जिवीताचे

फकत धडेच

जावन रावले.



**Tuvem mhaka mogache**

**Sobit dhodde xikoile**

**Jivit bhor iadint urtole;**

**Te dhodde—**

**Mhojea jivitache**

**Fokot dhoddech**

**Zaun raule.**

देवाक मनोवंक

अत्तर कित्याक?

तुवें घेतिल्ली

फांतीच पुरो !



**Devak monovnk**

**O'tor kiteak ?**

**Tuvem gheti'li**

**Fantich puro !**

तुजे यादीन  
 साल्ल्यो राती  
 काळखा कुडींत ;  
 सांगातान सारूया  
 फुडल्यो राती  
 पंढेच्या ज्योतींत.



**Tuje iadin**

**Sa'leo rati**

**Kallkha kudint;**

**Sangatan sarum-ia**

**Fuddleo rati**

**Po'nnttechea jyotint.**

दोगायनीय  
 वांटो केलो  
 अर्दो अर्दो  
 आप आपणाचो;  
 जाण्टी आवय  
 न्हंय म्हज्या वांठ्याक  
 झगडटा जण एकलो.



**Dogaini-i**

**Vantto kelo**

**Ordo ordo**

**Ap-apnnacho ;'**

**Za'ntti avoi**

**Nhoim mhojea vantteak**

**Zogoddtta Zonn eklo.**

एकल्यान म्हाका म्हळ्यें—  
 'जर चिंतना विसरचीं आसात  
 तर ओठांक तेकय  
 सोऱ्याचो पेलो'  
 तशें केलें—  
 चिंतना विरगळलीं  
 सकाळ जाता म्हळ्यार  
 सगळीं परत एकठवलीं.



Eklean mhaka mhollem-  
 'Zor chintnam visorchim asat  
 Tor vonthank tenkoi  
 Soreacho pelo'  
 Toxem kelem—  
 Chintnam virgollim  
 Sokall zata mhollear  
 Sogllim porot ekthovlim.

वाट पळोवन

दोळे झेमेले

याद येतांच

अचकित पाणावले.



**Vatt pollovn**

**Dolle zemele**

**Iad ietanch**

**Ochkit pannavle.**



कशें सांगू

कितें सांगू

कांयच समजना म्हाका;

सुटावें कर

मनाक म्हज्या

तुज्या मनांत

घुसपल्ल्या.



Koxem sangum

Kitem sangum

Kainch somzona mhaka;

Suttavem kor

Monak mhojea

Tujea monant

Ghuspo'lea.


देवा,

जल्माक म्हाका

कित्याक घाला

दुकां गळयतल्यांचीं

फकत पळोवंक तोंडां !



Deva,

Zolmak mhaka

Kiteak ghala

Dukam golloitoleanchim

Fokot pollonvk tonddam ?

वाट पळयली

दोळ्यांत तेल घालून

तेलाचें उदक केलें

तुवें एकाच खिणाक.



**Vatt polloili**

**Dholleant tel ghalun**

**Telachem udok kelem**

**Tuvem ekach khinnak.**

हॉवें रचिल्ले हे  
 काव्यरुपी काजुले  
 काळखांत वाट सांसपितल्याक  
 रस्त्यार हाडून सोडपाक  
 जेदना पडटले उपेगाक  
 तेदनाच म्हज्या रचनांक  
 अर्थपूर्ण येतलो हुंवार !



Havem rochi'le he  
 Kavyarupi kajule  
 Kalkhant vatt sanspit/leak  
 Rostear hadun soddpak  
 Jedna poddt/ole upegak  
 Tednach mhojea rochonank  
 Orthpurna ietlo hunvar !













